
भा 


Shich har 


A poet is one who writes poems 
A poem is the form that poetry takes 
But what is what is poetry . 


This thing in me this thing 
outside of me . 


- Luis Aragon 


वेगळे जाणविकायेची कविता 


Oh loneliness , oh heavy 
lumpish time ... 


Rainer Maria Rilke 


' Waiting For Godot ' ह्या स्पॅम्युअल बेकेटाच्या नाटकांतलो एक प्रवेश . 
व्लादिमीर आनी एस्ट्रागॉन ही दोन पात्रां . ते दोगूय आलेमपेड्डेर . तांकां नांव 
आसा पूण गांव ना . पयल्या अंकांत रात जाता आनी उदेल्ल्या चंद्राक पळोवन 
व्लादिमिराक अॅटलास्ट ' असो उद्गार फुट्टा . मागीर एस्ट्रागॉन आपल्या पायांतलो 
बूट काडटा आनी व्लादिमिरासरी वता . हातांतलो बूट खाला दवरून चंद्राकडेन 
पळयता . व्लादिमिर ताका विचारता तूं कितें करता रे ? ' ' म्हाका खूब पुरो जाला ' 
जाप येता . दुसऱ्या अंकांत होच एस्ट्रागॉन आपल्या पायांतलो बूट काडपाचो यत्न 
करता . पूण हो बूट ताच्या पायांतल्यान भायर सरना . बूट काडपाचो यत्न करूकरून 
तो थकता आनी म्हणटा ‘ कांयच उपाय सांपडना . ' हांगा बूट हो आयचे जिणेचें 
प्रतिक जावन आयला . मनीस परिस्थितींतल्यान भायर सरपाचो यत्न करता . पूण 
ताची आवतिकाय रातेरांत पडिल्ल्या हुंदरावरी जाल्या . मायणाक लागिल्ल्या 
भशेन . 

चालंत अर्थान बेकेटाच्या ह्या नाटकांत कांयच घडना . व्लादिमिर आनी 
एस्ट्रागॉन हीं दोनूय पात्रां गोदोची वाट पळयतात . तो येतलो हे आशेचेर तीं जियेतात 
पूण हो गोदो निमाणे मेरेन येना . तांकां तो फटयता . 

Waiting for Godot हे नाटक Theatre of Absurd ची एक 
म्हत्वाची देख . ह्या नाटकाक दुसऱ्या संवसारीक म्हाझुजाची फाट ā य आसा . ह्या 
म्हाझुजाक लागून सगळो संवसार आरतो परतो जालो . जिणेची सगळी मुल्यां 


निसण / अकरा 


सामकी बदलून गेलीं आनी मनशाच्या जिवितांत एकेतरेचें रितेपण आयलें . ताचो 
परिणाम साहित्याबराबरूच हेर कलांचेर जालो आनी नव्यो जाणविकायो किल्लून 
आयल्यो . नाटका बराबर कवितेतूय व्हड बदल जाल्लो दिसता . बेकेटाच्या 
नाटकांनी साहित्यांतले पारंपारीक संकेत मोडले . हे नाटक वाचतना आनी पळयतना 
साहित्याचो रसीक गोंदळांत पड्टा . आनी ताचे एका परस चड अर्थ ताका लावचे 
पड्टात . बेकेटान नाटकाक नवी भास दिली . आनी ताच्या काय दसकांआदीं 
काफ्कान कथा कादंबरेक नवें मोडण दिले . साहित्य समिक्षेचे परिभाशेत ज्याका 
आमी मॉडर्निझम म्हूण लेखतात तो केळोवपी काफ्का आनी बेकेट हे दोन म्हत्वाचे 
लेखक . कवितेचो आनी तांचो सबंद कितें असो प्रस्न हांगा उप्रासू येता आनी हो 
प्रस्न सभावीक आसा . आर्विल्ले भारतीय कवितेचेर तांचो दुबावा विरयत प्रभाव 
आसा . युरोपांतले हे वारें भारतीय कवितेत घोळपाक लागलें आनी तिचो चेरो 


बदलून गेलो . 


कोंकणी कवितेंत ह्यो नव्यो जाणिवो केळोवपी कवी म्हळ्यार शंकर परुळेकार , 
काशिनाथ शांबा लोलयेकार , अरुण साखरदांडे आनी आर . रामनाथ . हे चार 
कवी एकेच जाणिवेचे चार वेगवेगळे आविश्कार . जिविताकडेन पळोवपाची तांची 
नदर साप्प वेगळी . आमी तिका न्हयकारी वृत्ती म्हणूं येता . बेकेटाच्या नाटकांत 
जशें कांयच घडना , कितें तरी घडपाची वाट पळोवप हेंच प्राक्तन तांच्या वाट्याक 
येता . तेंच रामनाथाचे कवितेंत दिसता . 


चित्ता तें उरफाटें जाता 
बरे , खंय जोखतलो म्हटल्यार 
उस्तवचें पड्टले 
उस्तिलें जाल्यार 
घुस्पतलों 
मुंगरतलों 
खोल खोल वतलों 
मागीर घुस्मट्टलों 
आनी नाच्च जातलों 


निसण / बारा 


तेच प्रमाण मळबांत काळी कुपां मांडून येतात . पावस पडपाची चिन्नां दिसली 
तरी पावस पडना . पयलींचें आतां कांयच उरूंक ना . कित्याक तर आतां पयलींची 
इत्सा शक्तूच नाच्च जाल्या आनी आतां हो पावस आपल्याक जाय तेन्नाच येता . 
आमकां जाय तेन्ना न्हय .... हाचोच अर्थ आमच्या हातांत कांयच उरूंक ना . 
भायले परिस्थितीचेर आमचे कसलेच नियंत्रण ना . आयच्या मनश्याची ही 
आवतिकाय कवी दाखयता . भोंवतणची परिस्थिती साडेसाती कशी ताच्या 
फाटल्यान हात धुवन लागल्या . चांटेपावलाक आडखळी उपासतात . ताची अख्खी 
जीण बंदखण कशी जाल्या आनी तातुंतल्यान सुटून वतलो म्हळ्यार ताका पाखां 
नात आनी पाताळांत वचपाचे थारायलें जाल्यार थंय वचपाची वाट ताका खबर 
ना . पूण अशें आसले तरी भायर सरपाची एकूच सुटकावाट ताका दिसता . 


तो म्हणटा : 


हां , निमाणो एकूच उपाय आसा 
हांवें राकेस जावन 
परिस्थितीकूच गिळून उडोवप 


न्हयकारी वृत्तीकडेन बागवतना अश्यो वळी मनाक थाकाय दितात . तरी 
आसतना ही परिस्थिती गिळून उडोवप ताका शक्य आसा काय कितें हो प्रस्न 
उरताच . आनी रामनाथ एकार एक प्रस्न उबे करता आनी तांच्यो जापो सोदचेलो 
यत्न करता . घराक बुन्याद मारता ताचो फोंड जाता , देवळाक म्हूण बुन्याद माल्ल्यार 
ताची बांय जाता आनी मड्याक मारिल्ले बुन्यादीची खाण . मागीर कवी प्रस्न 
विचारता : तातूंत न्हिदतलो कोण ? आनी ताका रडटलो कोण ? तातूंत बुडटलो 
कोण ? आनी तो हुपतलो कोण ? ताका भोगतलो कोण आनी मरतलो कोण ? 
असो एकार एक अश्या प्रस्नांचो जंवजाळ आनी ह्या कापोडयाच्या जाळ्यांत 
फारावल्लो आयचो मनीस . 

रामनाथ आपलें अणभवसुत्र काय प्रतिमा वापरून गुंथता . तातुंतल्यो दोन 
म्हत्वाच्यो प्रतिमा म्हळ्यार काळोख आनी उजवाड . 


निसण / तेरा 


तूं एक खेळ खेळ 
तुजो सगळो उजवाड तूं एकठांय कर 
आनी जोख 
तेचपरी तुजो सगळो काळोख एकठांय कर 
आनी जोख 

नक्कीच तुजो काळोख चड आसतलो 
हो काळोख चड आसतलो ताका एक कारण आसा . ताका उजवाडाची 
भिरांत दिसता आनी देखून बुनूस माथ्यावेल्यान ओडून काळोख करून न्हिदपाची 
इत्सा तो व्यक्त करता . दोळे उक्ते करून उजवाडाक पळोवपाक ताचें मन धजना . 
ताची सगळी जिणूच जीवघेणी जाल्या . काळोख हो सदांकाळ उरना . केन्नातरी 
ताचो अंत जावन उजवाड फांकतलो . जशी बेकेटाची पात्रां गोदो केन्ना ना केन्ना 
तरी येतलोच हे आशेर जियेतात . काळखाच्या कुसव्यांतल्यान उजवाड जल्म 
घेतलो असो भरवंसो आसा म्हूण मनश्याक जियेवपाचे बळगे येता . हे सूर्यसत्य ' 
ताका खबर आसुनूय तो काळखांतूच कित्याक मुंगरून रावपाक सोदता हे ताचें 
ताकाच समजना . अशें आसले तरी ताचे भितर एक आगळोच आत्मविश्वास 
संचारता आनी जिणेच्या घोड्यार स्वार जावन ह्या काळखा आड झुजपाचें ताका 
बळगे येता . हो काळोख तुज्या मनांतलो . तो पयस करपाची गरज आसा , ना 
जाल्यार जिवितांत सूख पाझरचेंना हाची खोल जाणविकाय ताका आसा . मनीस 
सदांच फाल्यांचे आशेचेर जियेता . आज काळोख आसलो तरी फाल्यां उजवाड 
फांकतलो हीच ती आस . हांगा काळोख आनी उजवाड एकेच बराबर प्रतिमा 
आनी प्रतिकां जावन आयल्यांत . निर्शवणी आनी आशा हे मनश्याचे जिणेचे दोन 
खर अणभव . ते ह्या दोन प्रतिमा आनी प्रतिकांनी काळोख आनी उजवाडाच्या 
रुपान आस्पावल्यात . खूब फावट अणभवाखातीर प्रतिमा व्हड दिसूक लागतात , 
तर काय प्रतिमानीं तो अणभव मावना . पूण रामनाथाचे कवितेतल्यो प्रतिमा 
अणभवाक तोलून धरपाची तांक घेवन आयल्यात . ताकाच लागून त्यो पोकळश्यो 
दिसनात . 

म्हजी कूड चूड करपाक जाय 
भोवतणचो बिण्ण काळोख 
ना नपैत करपाक जाय 

निसण / चोवदा 


सारकिल्यो वळी ताची लिक्कबरी गवाय आसा . 

खंयच्याय कवीचो तसो एकोडो विचार करपाक मेळना . ताचे नातें ताच्या 
बराबरच्या कवींकडेन आसता . तशेंच परंपरेकडेनूय तें आसूं येता . कोंकणींतले 
शंकर परूळेकार , काशिनाथ शांबा लोलयेंकार हांचे कवितेंत nihilistic vi 
sion of life दिसता . ताका कांय प्रमाणान रामनाथाची कविता आडवाद ना . 
ताका गांव निर्मनुष्य जाल्लो दिसता . हो गांव सामको ओग्गी , जड , गुळो , मोनेळ 
पडिल्लेवरी . त्या गांवांतल्या घरामुखार उबो रावन उलो माल्ल्यार कोण्ण जाप 
दिना . कित्याक तर ह्या गावांतली सगळी घरां थडी जाल्यांत आनी मनश्यां मडी . 
असलो हो निसंतान कसो जाल्लो गांव ताच्या सपनांत येता . हॅलो , हांव रामनाथ 
उलयतां ' ही कविता ते नदरेन म्हत्वाची आसा . 


हॅलो , हांव रामनाथ उलयतां 
काल खंय तूं म्हाका सोदतालो ? 
तुका म्हजो गांव बरो मेळ्ळो मरे 
पूण म्हजें घर मात तुका मेळ्ळेना 


ita 


घर ताका कशे मेळटलें ? आनी घर मेळ्ळे जाल्यारूय ताका जाप दिवपाक 
भितर कोण आसपाक नाका ? कित्याक तर भितल्ली सगळी मनश्यां थड्यांतली 
मडी जाल्यांत . 


देखून : 


इश्टा , 
तुर्वे येवपाक खूबूच कळाव केलो 
हांव आतां पयस गेला 
पयस पयस गेलां ... 


ह्यो वळी अर्थपूर्ण दिसतात . घर मेळप ना वा पयस वचप ह्यो वळी आयचे 
परिस्थितीकडेन बोट दाखयतात . मनश्या मनश्यामदें तुटक नातें आनी रितेपणान 
भरिल्ली ताची जीण . एके तरेची आध्यात्मीक पोकळसाण तो अणभवता . ह्या 
संवसारांत देव आसलो जाल्यार अशें कित्याक जावंचे असो प्रस्न ताका पडटा . 
देखून देवाऱ्यांतल्या सगल्या देवांक पाटल्यांत घालून तांचें व्हाळार व्हरून विसर्जन 


निसण / पंदरा 


करता आनी तांचे सुवातेर आपूण येवन बसपाची तो भास उलयता . देवाचे अस्तित्व 
न्हयकारप असो ताचो अर्थ जालो . परिस्थिती बदलपाखातीर देवाच्या तोंडाकडेन 
कित्याक पळोवप ? ते परस हाताच्या मनगटांत आशिल्ले तांकीचेर विश्वास दवरप 
चड म्हत्वाचे अशें कवी मानता . तो देवाकूच खाला येवपाक सांगता आनी खाला 
आयल्यारूच ताका खऱ्या अर्थान मनश्याची दुख्खां , व्यथा कळटल्यो . आनी 
' आपशींच तूं हांगाच रावतलो ' अशें कवी देवाक सांगता . देवा सबंदान अश्रध्दा 
हो काळाचो मूड हांगा कवी टिपता . देवाची निखटी भक्ती करून पोट भरना हाची 
समाजाक जाणिव आसना . देव देवस्पण सुचूंक जाय तें पोटाचो प्रस्न सुटल्या 
उप्रांतूच . देखून तो देवाकूच आपली चूल पेटोवपाक सांगता . देवासंबंदान काय 
कविता आसात त्यो metaphysical कवितेच्यो बेस बो देखी आसात . 
' कुडीचो बुडकुलो ' सारकिली प्रतिमा कवितेचो आशय खर करता . अध्यात्मा 
परसूय सामाजीक जाणिव तातुंतल्यान व्यक्त जाता . तेच बराबर ह्या कवीचेर तो 
नास्तिक असो छाप मारपाक मेळना . 


तुजो - म्हजो संग 
अनंग अनंग 
अंतरीचो रंग 
काळखांत 


अशें तो म्हणटा आनी तोच ताचो ध्यास जाता आनी ताचे कुडींत प्राण 
फुकपी स्वासूय . तोच ताचो धर्म आनी कर्मूय बी . आनी निमाणे कडेन 


तूंच म्हजो राम 
तूंच म्हजो श्याम 
तुजो समागम 
निरंतर 


अशें ताका म्हळ्ळे बगर पर्याय उरना . हो सगळो अणभव व्यक्त करतना कवी 
अभंग , होवी ह्या छंदाचो उपेग करता . ह्या संदर्भात ‘ असो आपालिपा खेळू नाका 


निसण / सोळा 


देवा ' हे वळींक खाशेलो अर्थ आसा आनी देवाची सेवा करपाक आपल्याक मेळू 
अशी प्रार्थना करता . म्हळ्यारूच सुर्वेच्यो कांय कविता नास्तिकाच्यो दिसल्यो 
तरी मुखार त्यो श्रध्दा आनी देवाविशींचो भावार्थ व्यक्त करता . आयच्या मनश्याची 
उध्वस्थ मनस्थिती , मनश्यांचे गत रावन लेगीत वांट्याक आयिल्लें एकलेपण 
विसंवाद ही अणभवक्षेत्रां . रामनाथाचे कवितेत ताचें पडबिंब पडिल्ले दिसता . 
आनी हे अणभव देवाक सुवात करून दिता . हो देव म्हळ्यार स्रध्दा आनी ही 
स्रध्दाच मनश्याचे जिणेत आयिल्लें रितेपण भरून काडूंक शकता . देवाचे अस्तित्व 
न्हयकारप आनी तेच बराबर दुसरेवटेन ताचे जिणेतले म्हत्व मानून 

घेवप अश्या 
दुविधा अवस्थेतल्यान ही कविता वता . मनाचे दुविधा अवस्थेचो हो ताण तिका 
पेलना . देखून : 

सांग तूं माये 
किदें गे करूं ? 
जीण हांव सारूं 
काय मारूं ? 


अशे आकूळ पिकूळ उद्गार तिका फुट्टात . आनी ' देवाऱ्याचो देव हांगा 
पयस पयस गेला खंय ' आशिल्ल्यान ह्या आत्म्याचो लामणदिवो कोण लायतलो 
असो प्रस्न तिच्या मनांत उप्रासप सभावीक आसा . 


-२ 


रामनाथाची कविता बंड करून उठना . तेच प्रमाण ती दुसऱ्यांक बंड करपाक 
प्रवृत्त करिना . तिचे नदरेक भायलो संवसार दिसचे परस तिची नदर भितर्यांच 
भोंवता . हे तिच्या व्यक्तिमत्वाचें एक तांस . 


म्हज्या कणाकणार 
किल्लूं दी उतर 
उतरांत शिरंगारूं 
शब्दचंवर 


निसण / सतरा 


आनी ह्या शब्दचंवरांतल्यान साक्षात ईश्वर परगटू अशी आस हांगा कवी 
उक्ती करता . ‘ आत्मज्योत ' कवितेचो दुसरो कुडको तितलोच म्हत्वाचो आसा . 
अध्यात्माचे भाशेत सांगपाचें म्हळ्यार मनीस जीवितभर आपलोच सोद घेत 
आसता . हांव कोण , ह्या संवसारांत आपूण कित्याक आयलां आनी म्हज्या 
अस्तित्वाचो अर्थ कितें अशी एकार एक प्रस्नांची माळ तुजे मुखार उबी जाता 
आनी तांच्यो जापो सोदप म्हळ्यारूच भारतीय अध्यात्माचें एक आंग . ह्या प्रस्नांक 
जापो फुट्टकच निमाणो साक्षात्कार जाता आनी मोक्षाची वाट दिसूक लागता . 


म्हज्या रंध्ररंध्रार 


फुलू फुलवात 
फुलवातींत उजळू 
आत्मज्योत 


अशें हांगा कवी म्हणटा . साक्षात्काराचे आशेंतल्यान ह्यो अर्थपूर्ण वळी येतात . 
हे नदरेन ‘ वळख ' ही कविता पळोवंची . आत्मसाक्षात्काराचे वाटेवेलें सगळ्यांत 
पयलें पेणे हे आपली वळख करून घेवप . हे वळखीचो लाक्षणिक अर्थ घेवपाक 
जायना . कवितेची सुरवात ‘ म्हाका तूंसारको नियाळ ' अशी जाता . हे कवितेतलो 
हांव आनी तूं वेगळो काडूंक येना . आपणेच आपल्याक तिरायताचे नदरेन पळोवप 
आनी हें जेन्ना साध्य जाता तेन्नाच आपली वळख मेळूक लागता . 

हो कवी एकसारको कितें तरी आपल्या जिवीतांत घडून येवपाची वाट पळयता . 
तो देव येवपाची वाट पळयता . Waiting for Godot तल्या पात्रांभशेन . 
' मुदासांव ' हे कवितेत कवी द्वितीय पुरूशी ' तू'चो वापर करता . कवितेंतलो तूं 
म्हळ्यार ह्या विश्वाक आपले सत्तेन नियंत्रणाखाला दवरपी परमेश्वर आसूंक जाय 
असो अदमास करूं येता . तो देवाक सांगता तूं यो पूण येतना येवचे पयलीं ताची 
कल्पना दी . अचकीत मात येवं नाका . ताचें कारणूय तो सांगता . 


तूं येवचे पयलीं 
हांव म्हजे सगळे घर झाडून घेतां 


निसण / अठरा 


हे घर म्हळ्यार ताची कूड . कूड निर्मळ आसले बगर अध्यात्मीक उदरगत 
जावंक फावना असो संकेत आसा . अध्यात्मांत कुडीचे शुध्दीक खूब म्हत्व आसा . 
अध्यात्माचे वाटेवेल्यो मुखेल आडखळी राग , लोभ , मद , मोह , मत्सर बी आसात . 
तांकां पयस करतकच मनश्याची सगळे नदरेन उदरगत जाता . जो कोण येवपाचो 
आसा ताका येवकार दिवपाक तो कितें कितें करतलो ताची जंत्रीच आमच्या 
हातांत दिता . 

वण्टीक शेड काडटां 
जमीन शेणान सारयतां 
आंगणूय पेट्ट 


तो येतकच ताच्या हातांत तांबडो गुलाब दिवन ताका हांसत हांसत येवकार 
दितलो . माठांतलें थंड उदक पिवपाक दितलो . फकत कितेंय तरी गोड मात 
दिवपाक मेळचे ना हाची ताका खंत आसा . तो ताचे बराबर वचपाक आशेता . 
एक तर ताचे बराबर वचपाचेंताचेर बंधन आसाच . पूण ते परसूय तो ह्या संवसाराच्या 
जवजाळाक सामको विटला आनी ताकाच लागून तो बदला खातीर आशेता . 
कवीच्या हातांत त्या अज्ञाताचो हात येतकच ताचे जिणेक एकेतरेची थाकाय 
मेळटली असो ताका विश्वास आसा . 

' म्हाका मुदासांव जाय ' 


ही कवितेचे अखेरेक आयिल्ली एकोडी वळ कवीचे मानसीक अवस्थेचेर भर 
दिता . अतिभौतिक कवितेचे सगळे गूण हांगा एकवटून आयिल्ले दिसतात . ह्या 
संग्रहांतली आनीक एक म्हत्वाची कविता ताचे भितल्ली इत्सा कितें तें सांगता . 
ताच्या अंतरीच्या अंतर्यामीन अंतराळांतल्यान वेध घेवचो आनी ताच्या 
उतरशिल्पांक मेकळी करची आनी हीच ताची जबर इत्सा , हेच ताचें खरें म्हालवज 
आसा . ' तूंजाणाच आसतलो / की तो वयलो सर्वव्यापी आसा म्हूण ! ' हो सर्वव्यापी 
ताचे कवितेक व्यापून रावला . ताच्या घरांत ताका एक देव पुजूंक जाय आसता . 
तें घरांतलीं मनश्यां देवाभशेन रावंक जाय म्हूण . आनी घरांत देवपण नंदून घराचेंच 
देऊळ जावपाक तो आवंडेता . घर आनी देऊळ अश्यो दोन प्रतिमा ताचे कवितेत 
येतात आनी तांकां रामनाथ म्हत्वाची सुवात दिता . ' बाबा ' सारकिली कविता ते 
नदरेन म्हत्वाची आसा . 

निसण / एकोणीस 


रामनाथाचे कवितेत अतिभौतीक जाणीव रचनाबंधाची सहजताय घेवन येता . 
ह्या संवसाराक रचपी जो अदृश्य रुपान आसा ताची होरावणी तो करता . 


ताणें म्हाका रचला 


तुवे म्हाका वेचला 
ताणें म्हाका पोसला 
तुवें म्हाका सोंसला 


हातुंतलो तो आनी तूं ही एकाचींच दोन रुपां . आनी एकेनदरेन हे कवितेक 
म्हत्व आसा . तिचो आकृतीबंध . प्रत्येक वळींत वट्ट सात अक्षरां येतात आनी 
तेच बराबर ती अंतर्यमकाच्या धाग्यान घट्ट विणल्या . एकारान्त , आकारान्त 
आनी अकारान्त सूर तातुंतल्यान आयकूक येतात . रुपक तालाच्या सात मात्रांचे 
फास्केंत ती आपल्याक बसयता . एकदम सहजतायेन . 

रामनाथाचे कवितेत प्रवासाची जाणिव प्रगट जाता . हो प्रवास आमच्या 
जल्मासावन सुरू जाता आनी ताचे निमाणे पेणे म्हळ्यार मरण . आनी हो प्रवास 
अटळ . तेंच मनश्याचें खरें प्राक्तन आसता . 


कितले आमी चलताले , आनी आतां उल्ल्या कितले 
हिशेब आमी करचेना , आसा तितले चलतले 


मळबाचो आकांत आतां , शांत शांत जावचो आसा 
आत्मे आमी पेटयतले , आत्मरंग शिंवरतले 


खंयमेरेन पावतले ? हे बेस्स बरें आमी जाणा 
सगळे जंय पावतले , थंयच आमी जिखतले 


हांगा खंयच अनिश्चितताय ना . ती आसतलीच कशी ? आमी प्रवासाक 
प्रस्थान करतना खंय पावपाचें आसा तें मतींत दवरतात . रामनाथाच्या अशे तरेच्या 
रचनांनी यांत्रिक लयेची आंदोलना दिसनात . तातूंत दिसपी गेयता एकदम सभावीक 


निसण / वीस 


दिसता . मुळांतूच ह्या कवीक शब्दांची वा कल्पनेची चमत्कृती करून वाचप्याचेर 
भूल घालपाची संवय ना . हो मोह ताणें विचार करून टाळ्ळा . ताची कविता 
निखळ जिणेच्या अणभवाक वचून भिडटा आनी वेगळी अशी काव्यानुभूति रसीक 
वाचप्याक दिता . हे कवितेच्या व्यक्तिमत्वाचें तें एक म्हत्वाचें तांस . कवीक 
शब्दांची जाण आसप गरजेचे . ती आसले बगर तो बरो कवी जावंक पावचो ना . 
आनी रामनाथ शब्द वापरता ते खोल जाणेतल्यानूच . 


- 3 - 


रामनाथाचे कवितेक एक प्रायोगिक मुल्य आसा . कवितेचो आशय तिच्या 
भायल्या दृष्य रुपांतल्यान व्यक्त करपाक जाता . देखीक ताची ' निसण ' ही कविता 
पळोवया . 


एक निसण 


वयर चडपाक 


सकलूय 


दें 


व 


पा 


क ... 


आनी एक 


निसण 
न्हिदपाक 


उ 


ठ 


पा 


क 


बिल्कूल न्हय ... 
हे कवितेतली देवपाक ' आनी उठपाक ' ही दोन उतरां म्हत्वाची . ह्या उतरांची 
मांडावळ विशिश्ट तरेन केल्ल्यान तातुंतल्यान जल्म मरणाचो आशय दोळ्यां 


निसण / एकवीस 


मुखार चित्रलिपी जावन येता . अशे तरेचे कवितेक एक इतिहास आसा . फ्रांसांतल्या 
पारिस शारांत रावपी कवी , लेखक आनी चित्रकार एकठांय बसून आपआपले 
कलाकृतींचेर चर्चा करताले . तातूंत पाब्लो पिकासो आनी गिलोमे आपोलिनेर 
ह्या अनुक्रमान चित्रकार आनी कवीचो आस्पाव आसतालो . पिकासोन भुमितीचे 
वेगवेगळे आकार वापरून चित्रकलेक नवी भास दिली . ताचो प्रभाव म्हणूं येता 
आपोलिनेरान तो प्रयोग कवितेत केलो . ताच्यो '11 Pleut ' , ' L ' CEILLET ' 
सारकिल्यो कविता ताच्यो उत्तम देखी . इंग्लीश कवी डिलन थॉमस हाणेय ह्याच 
प्रभावांतल्यान काय कविता रचल्यो . अश्या प्रयोगाच्या संबंदान आपोलिनेर म्हणटा 
: Typographical artifices worked out with great audacity have 
the advantage of bringing to life a visual lyricism which was al 
most unknown before our age pidas . visual lyricism Feralat . 
मराठी कवितेत र . कृ . जोशी हे कवीन अशे तरेच्यो प्रायोगीक मुल्य आशिल्ल्यो 
कविता केल्यात . रामनाथाकूय कोंकणी कवितेंत हो visual lyricism हाडपाक 
यश मेळ्ळां . ह्या कवी भितर एक चित्रकार आसा आनी हो चित्रकार अशे तरेचे 
दृष्य 

परिमाण आशिल्ली कविता ताचेकडल्यान बरोवन घेता . कोंकणी कवितेक 
हे ताचें म्हत्वाचे योगदान . 

सूख - दुख , काळोख - उजवाड , जल्म - मर्ण हे रामनाथाचे कवितेचे वादी आनी 
संवादी सूर . ह्या दोन सुरांच्या सुसंवादांतल्यान तांचे कवितेची बंदिश घट्ट विणीची 
जाल्या . ‘ मळबरंगमाची ' उप्रांत हो ‘ निसण ' सुमार दोन दसकां उप्रांत येता . 
काळाचो हिशोब मांडल्यार तो खूब उसरांच येता अशें म्हणचें पड्टा ? पूण ह्या 
मदल्या काळांत कांयच जावंक ना ? हय , खूब कितें जाला . ताची जिणेविशींची 
जाणविकाय अदीक खोल जाल्ल्यान तिचे अभिव्यक्तीक खोलाय प्राप्त जाल्या . 
आनी तिचे वरवीं कोंकणी कविताय समृध्द जावंक पावल्या . 


२५ डिसेंबर २०१२ 


माधव बोरकार 


ग्रीन पीस हाऊ . सोसायटी , 
नागाळी - ताळगांव , 
गोंय ४०३००२ . 


निसण / बावीस 


1 


I 


38 


इत्सा 


म्हज्या 
अंतरीचो 
अंतर्यामीन 
अंतराळांतल्यान 

वेध 

घेवचो 


म्हज्या 
उतरशिल्पांक 

मेकळी 

करची 


ती 


भूमायेच्या 


चरणस्पर्शान 


पावन 


जावची 


हीच 

म्हजी 


जबर 


इत्सा 


fic 


म्हजें 


म्हा 


ल 


व 


ज ... 


निसण / १ 


सूर्य 


सूर्या , तूं म्हज्या उतरांक वेंगेंत घे 
लीप्प लासून उडय तांकां 
मागीर तुजें सर्वांग भगभगतलें 
तूं इंगळे ओकतलो 
त्या इंगळ्यांचे होमखण जातले 
ताचेर हांव थय थय नाचतलों 
इंगळे झंकारतले 
तातुंतल्यान एक उतरशिल्प जल्मतलें 
एक स्वरशिल्प जल्मतलें 
आनी हाव नकळत 
तुज्यांत विलीन जातलों 
हांव तूं जातलों ... सूर्य जातलों ! 


निसण / २ 


मुदसांव 


हे पळय 


तूं अचकीत मात येवं नाका 
उपकार करून 
येवचे पयलीं कळय मात्शे 
सगळेवटेन बऱ्याक पटलें ... 


तूं येवचे पयलीं 
हांव म्हजें सगळं घर झाडून घेतां 
वण्टीक शेड काडटां 
जमीन शेणान सारयतां 
आंगणूय पेट्टां 
तूं येता त्या दिसा 
दारांत रांगोळी घालतां 
तोरण बांदतां 
तूं येतगीर 
तुज्या हातांत एक तांबडो गुलाब दिवन 
तुका हांसत हांसत येवकार दितां 
तुजी थाकाय पयस करपाक 
तुका माटांतलें थंड उदक पिवपाक दितां 
किदेंय गोड मात दिवपाक शक्य जावचें ना ... 


निसण / 3 


तूं म्हाका व्हरपाक येतगीर 
म्हाका तुज्या वांगडा वचचोच पटलो 
नावूय म्हटल्यार 
हांव हांगा साप्प विटलांच 
म्हाका मुदसांव जाय 
तुज्या वांगडा वतगीर 
म्हाका जाय तशें मुदसांव मेळटलेच . 


म्हाका मुदसांव जायच ... 


निसण / ४ 


सपन 


निमाणेकडेन 
एका सभाग्यान 
आपलें अंत : करण व्हड करून 
म्हज्या फुटक्या वाडग्यांत 
एक शेळी रोटी उडयली 
आनी भर दनपरां वताकडार 
गर्भगळीत अवस्थेत 
स्वत : चे असहायतेची धींड काडीत 
अख्खो गांवभर भोंविल्ल्याचे सार्थक जालें ... 
म्हज्या रंध्ररंध्रार हांसो फुल्लो 
उसनवट उर्जेचे बळगे घेवन 
झपाझप पावलां मारीत घरा आयलों ... 


रोटयेच्या वासान 
पोट तेकोवन न्हिदिल्ली म्हजी आवय , भुरगी जागी जालीं 
बायल बाबडी जागीच आशिल्ली 
तांकां दर एकल्याक रोटी दाखयली 
हात लावपाक लायलो 
वास घेवपाक लायलो 
आनी सरळ भायर येवन 
एक फोणकूल खणले 
तातूंत रोटी रोयली 


निसण / ५ 


ताचेर आमी सगळ्यांनी दुकां झडयलीं 
केन्नायतरी रोटयांचे झाड जातलें अशें चिंतून ... 
मागीर सगळी पोट तेकोवन न्हिदली ... 


उपरांत , 
सगळ्यांक वांगडाच एकूच सपन पडले 
सुण्यान फोणकूल उस्तून रोटी खाल्ल्याचे ... 


निसण / ६ 


फातोर 


सादारणसो देव कसो दिसता 
असो एक काळो कुळकुळीत 
तूं फातोर घे 
आनी रस्त्याचे कडेक 
एका उंचवट्यार निवळशे जागेर दवर 
त्या फातराक बरो धुवन 
गंध - पिंजर लाय 
थोडी फुलां घाल 
चार उजवाती जळय 
फुड्यान पांच केळीं आनी सव्वा रुपया दवर 
इतले जातगीर कडेक रावन मजा पळय ... 
रस्त्यांतल्यान येतले - वतले लोक ताका पांयां पडटले 
उपरांत ताका फुलां घालतले 
उजवाती पेटयतले 
फळां दवरतले 
पयशेय दवरतले 
हो नांव नाशिल्लो देव हळुहळू फामाद जातलो ... 


कालांतरान 
त्या वाठारांतले काय बुदवंत भाविक 
एकठांय येवन थंय देवळी बांदतले 
त्या देवाचो बारसो करून 


निसण / ७ 


ताका एक नांव दवरतले 
आठवड्याचो एक दीस 
ताच्या उत्सवाचो थारायतले 
आनी वर्साचो एक दीस ताचे जात्रेचो 
आतां हो नांव आशिल्लो देव खूब फामाद जातलो ... 
लोक ताका आर्गा ओपतले 
नवस करतले ... नवस फेड्टले 
आनी हे सगळे तूं तुज्या दोळ्यांनी पळयतलो ... 
एक 

फातोर दवरून लोकांक फटयलें 
हाचे समाधान मात तुका नक्कीच जावचे ना ... 


हां , बरी याद जाली 
असलोच आनी एक फातोर मात 
तूं खंयच दवरूं नाका ... 


निसण / ८ 


एक खेळ : एक प्रयोग 


तूं एक खेळ खेळ 
तुजो सगळो उजवाड तूं एकठांय कर 
आनी जोख 
तेचपरी तुजो सगळो काळोख एकठांय कर 
आनी जोख 
नक्कीच तुजो काळोखूच चड आसतलो ... 


आतां तूं तुजो उजवाड 
तुज्या काळखामदीं दवर 
आनी पळय 
तुजो काळोख मात तरी कमी जाता जाल्यार 
जर काळोख कमी जालो 
जाल्यार आनीक उजवाड मेळोवपाचो तूं यत्न कर ... 


मागीर तूं 
तुजो काळोख तुज्या उजवाडामदीं दवर 
आनी पळय 
तुजो काळोख तुज्या उजवाडाक गिळटा जाल्यार 
जर उजवाडाक गिळ्ळो 
जाल्यार तूं स्वत : च रसरसून पेट 
आनी तुज्या काळखाक घट्ट वेंगाय 
नक्कीच तुजो काळोख सासणाचो पयस जातलो ... 


काळोख सासणाचो पयस करपाक 
हो एक सोप्पो खेळ : एक प्रयोग ! 


निसण / ९ 


सृश्ट 


ही म्हजी 
निरर्थक जीण 
हांवें हे पडंग भूयेंत पुरली 
ताचेर एक कलमाचे झाड लायलें 
ह्या कलमा झाडार 
तहेकवार भूतां 
आनी मोटमोटीं खेटा हाडून दवरलीं 
उपरांत 
वावटळी , वादळ - मोडां , उटंग्याचो पावस 
हांचो खेळ सुरू जालो 
वातावरण भयाण जालें 
वाठार आपशींच निर्जन जालो 
एक वेगळीच सृश्ट निर्माण जाली ... 
हे सृश्टीचो निर्मातो कोण 
हाचो आजूनूय सोद चालू आसा ... 


म्हजेंय नांव चर्चेत आसा ... 


निसण / १० 


व्हंकल 


हांवें म्हजी व्हकल 
देवाक दाखयली 
तो मुमुरख्यांनी हांसलो 
देवतेक दाखयली 
तिणे फाती दिली 
भटाक दाखयली 
ताणे देवाक सांगणे करून 


प्रसाद दिलो 


घरच्यांक दाखयली 
ती खूब्ब उलयलीं 
कांय सोंसलें 


काय दुखले 
सोयऱ्यांक मात मुद्दाम 


टाळ्ळीं 
इश्टांक मुजरत दाखयली 
तेवूय खूब्ब किदें उलयले 
थोडें आयकलें 
थोडे सोडून दिले .... 


उपरांत 
आमी एकामेकाक 


खूब्ब पळयलें 


आमी आमचें विश्व वसयलें ... 


निसण / ११ 


तीच पुस्तकां 


तीच पुस्तकां 
तीच बॅग 
तीच शाळा 
तोच वर्ग 
तोच बांक 
तोच शिकपी 
तोच शिकोवपी 
तेच धडे 


तेच प्रस्न 


त्योच जापो ... 
नक्कीच पोरूं तो नापास जाला 


आनी अंदू ! 
देवा , तूं पाव ! 


निसण / १२ 


वाडदीस : एका दुख्खाचो 


पुंजावन हाडिल्ले आशे भड्डोवन 
पेज केली मूं ? 
आतां मिठाखातीर वणवण फिरूं नाका 
दोन कुलेरा तुजी दुकां पेजेंत ओत 
आनी एक काम कर पुते 
फकत निवोळ तितलो तुज्या रत्नाक घाल 
तुवूय घोटभर पी 
उपरांत कुयांतलो एक एक गोटो 
गांवांतल्या घरा कणकणी वाट 
आयज तुज्या दुख्खाचो वाडदीस न्हय ? 


निसण / १३ 


झूज 


हाली म्हाका जाग आयल्यार कच्च जाता 
काळखान मुंगरून रावन कशें दिसता 
हाली हे अशें कियाक दिसता 
कायच कळना ... 


उजवाडाची म्हाका भिरांत दिसता 
बुस माथ्यार घेवन न्हिदनशें दिसता 
फकत न्हिदनशें दिसता ... 
दोळे उगडे करून दीस पळोवपाक मन धजना 
तशें केल्यार दीस कॅच्च करून आंगार येता ... 
जीणूच जाल्या सामकी जीवघेणी 
काळखाचो लेगीत अंत जाता 
काळखा उपरांत उजवाड येता 
हे सूर्यसत्य हांव जाणां 
मागीर काळखांतूच मुंगरतां कियाक हांव ? 


म्हाका आतां उठचंच पटले 


काळोख पचयत 


उजवाड पीत 
जीणेच्या घोड्यार स्वार जावन 
म्हाका झुजामळार म्हजें झूज झुजचेच पडटले 
म्हाका म्हणें राज्य जिखचेंच पड्टले 
नाजाल्यार म्हाका देहदंड भोगचोच पडटलो ... 


म्हजी चूल आतां भगभगीत पेटूक लागल्या 
बुडकुलो खतखतूक लागला ... 


निसण / १४ 


मळबांत काळी कुपां दाटल्यांत 


मळबांत काळी कुपां दाटल्यांत 


वारोय सुटला 


सेर्त पावस पडटलो 
पूण बरोच वेळ जालो 
पावसाचो थेंब लेगीत पडूंक ना 


दमट जाला 


कोणा सांवाराचो उजो जाता 
पावसाची चिन्नां उप्रासल्यां 
पूण पावसाचो पत्तो ना ... 


जोगलायता 


गडगडूय मारता 


आकांताचो वारो सुटला 
आतां मात दडकानी पावस पडटलो 


पूण पावस पडलोच ना 


हाली हे अशेंच जावंक लागला 
पावस पडपाची चिन्नां उप्रासता 
आनी मागीर खंयचेकडे नाच्च जाता 
पयलींचें आतां कांयच उरूंक ना 
पयलींची इच्छाशक्तूय नाच्च जाल्या ... 


निसण / १५ 


3 


पावसान आपल्याली चौकट मोडून 
केन्नाच उडयल्या 
तो आतां 
आपल्याक जाय तेन्ना 
जाय थंय घालून घेता 
दिट्टो तुज्याभशेन .... 


निसण / १६ 


घराची बुन्याद मारतना 


घराची बुन्याद मारतना 
ताका काय देवळाच्यो वस्तू मेळल्यो 
आदल्या तेपार घडये थंय देऊळ आसूयेत 
म्हूण ताणें उत्खनन केलें 
पूण ताका थंय आनीक कांयच मेळ्ळे ना 
हांव म्हणटां 


उत्खनन करपावाट्या 


ताणे थंय बरें घर बांदपाचें 
आनी तातूंत देवाभशेन रावपाचो 
घर आपशींच देऊळ जातले आशिल्लें ! ... 


आतां तो कपलार हात दवरून बसला ... बेघर ! 


निसण / १७ 


प्रयोग 


तूं तुज्या पायांचे तळवे 
म्हज्या पायांच्या तळव्यांक 


घट्ट बांद 


आनी तुजी दुकां झडयत झडयत 
भूयेंत तूं मुंगरत राव खोल खोल 
हांव हांगा वाडत रावतां मळबाचे दिकेन उंच उंच ... 
तेवटेन तूं पाताळाक मळबाचें अग्रुप सांग 
हेवटेन हांव मळबाक पाताळाचें अग्रुप सांगतां 
मागीर कालांतरान 
आमी दोगूय मेळून एक वर्तुळ काडुया 
पथून एक फावट आमी दोग्य 
एकमेकाक मेळुयात 
आमी दोगूय किदेंतरी वेगळंच करुयात 
आमी ब्रह्म वेंगावया .... 


निसण / १८ 


एक गांव : निर्मनुष्य असो 


हो गांव किद्याक वगी ? 
हांगा कोणूच कियाक उलयना ? 
हांगा कोणूच किद्याक दिसना ? 
दारांत रावन उलो माल्ल्यार 
कोणूच कियाक जाप दिना ? 
दारार माल्ल्यार 
कोणूच कियाक दार उघडिना ? 
ह्या गांवची घरां थडी जाल्यां 
थडीं न्हय मडी जाल्यां .... 


ह्या गांवान 
कुत्रे , मांजर , गोरूं लेगीत खंयच दिसना 
खंयच दिसना सवणे लेगीत 
तशें पळयत जाल्यार 
हांगा सगळीच सोय आसा 
हांगा सगळे सगळेच आसा 
ना ती फकत सजीव वस्ती ... 


कोणे बरें हो गांव वसयलो निर्मनुष्य असो ... 
कोणाली बरें ही नाका आशिल्ली कल्पना ? 
काय ही फुडाराची नांदी ? 


हालीं अदींमदीं हो गांव म्हज्या सपनांत येता ... 


निसण / १ ९ 


3 


वळख 


म्हाका तूं 
सारको नियाळ 


वळख 


कोळून पी 


रिचय 


पचय 


तल्लीन जावन 
चितार 
पितार 
आनी मागीर 
जा समाधिस्त ... 


कांय वेळान 


जागो जा 


नियाळ तुज्या निर्मितीक 
दुसऱ्यांकूय नियाळपाक दी 
तांकांय चितार - पितार 
आनी जा समाधिस्त 
पथून एक फावट .... 
अशीच कृती तूं करीत राव 
आपशींच तुज्या चित्तरांची 
एक लांबलचक वळेरी जातली 


निसण / 20 


आतां , पथून एक फावट 
तिरायत जावन नियाळ तूं तुजे निर्मितींक ... 
दर एक तुजें चित्तर तुका जीवें दिसतले 
तुजे वळखिचो पुनर्जल्म जातलो 
आनी म्हज्या वळखिचो अनाकलनीय अंत ! 


निसण / २१ 


वास्तव 


तूं एक जळजळीत वास्तव घे 
ताचेर तुज्या काळजांतलो विस्तव दवर 
तातूंत तुजे कल्पनेंतल्या विश्वाच्यो समिधा घाल 
दी तुज्या अस्तित्वाची आहुति 
विस्तव शांत जातगीर 
लाय तुज्या वंशावळीक विभूती ... 
तुजी परंपरा चलपाक इतलेच खूब्ब जालें ... 


निसण / 22 


हॅलो , हांव रामनाथ उलयतां 


हलो , 


हांव रामनाथ उलयतां 
काल खंय तूं म्हाका सोदतालो ? 
तुका म्हजो गांव बरो मेळ्ळो मरे 
पूण म्हजें घर मात तुका मेळ्ळं ना ... 
आनी कोणेय तुका ते दाखयलें बी ना 
कशें दाखयतले ? 
तें तर गुपाट काळखांत गुडूप जालां 
थंय उजवाड सामको वर्त्य ! 
तुका सासपीत वचचें पडटलें आसलें 
पूण हांव मात तुका मेळचों नाशिल्लो .... 


इश्टा , 
तुवें येवपाक खुबूच कळाव केलो 
हांव आतां पयस गेला 
पयस पयस गेलां .... 


निसण / 23 


कट्टी 


घरंगळय 
तूं तुजी 
हुनहुनीत दुकां 
हे म्हजे कटेंत 
कर कट्टी सिलबंद 
बरय तिचेर त्या वयल्याचो 
जाता तितलो लागशिल्लो नामो 
आनी त्या नाम्याचेरूच 
तूं स्वताच पावय तुजी ही मोगाळ भेट ताका 
तूं जाणाच आसतलो की तो वयलो 
सर्वव्यापी आसा म्हण ! 
जर तो हे भेटेन खोशी जालो 
जाल्यार तूं फोगोट्यो मार 
आनी जर तो वग्गी रावलो 
तर तूं हे कट्टेचे श्राध्द वाड 
फकत इतलेंच कर रे सभाग्या ! 


निसण / २४ 


पुरूमेंत 


तूं 


घसरत चल्ला 


खूबूच घसरत चल्ला 
तूं 


कळत - नकळत 


घसरगुंडीच जाला ... 
आतां 


तुज्या माथ्यार 


किदेंय दवर 
तकलेत 
किदेय भर 
तें सगळेच मातये भरवण जाता ... 


तूं 
पुरवत चल्ला 
भितर भितर 


रिगत चल्ला 


तूं तुजे अंत्ययात्रेचो 
पुरूमेंत करीत चल्ला ... 
सभाग्या , बेगीन नीट जा 


नाल्यारसपाट जा .... 


निसण / २५ 


म्हाका एक देऊळ बांदपाक जाय 


म्हाका एक घर बांदपाक जाय 
पूण हांगा इंच - इंच जाग्याखातीर 


झूज चल्लां 


म्हाकाय झुजून हांगच्या एका जाग्यार 
म्हजें नांव बरोवंक जाय 
म्हज्या काळजांतलें घर 
ह्या म्हज्या जाग्यार म्हाका उतरोवंक जाय 
म्हाका एक घर बांदपाक जाय ... 


म्हज्या घरांत म्हाका एक देव पुजूंक जाय 
घरांतलीं मनशां देवाभशेन रावंक जाय 
घरांत देवपण नंदपाक जाय 
घर देऊळ जावपाक जाय ... 


म्हाका एक देऊळ बांदपाक जाय ... 


निसण / २६ 


वाट 


वाट : 
सुरवेकूच 
कॅच्च करून आंगार येवपी ... 


वाट : 


घुस्पल्ली 
धुंवरेल्ली 
काळी किट्ट 
मेळ .... 


वाट : 


हुलपावपी 
घामेल्ली 
चिप्प भिजिल्ली 
शिरशिरेल्ली 
दंवाळ 
कुडकुड्याची ... 


वाट : 
सोपून सोपनाशिल्ली 
आकांताची 
उत्क्रांतीची 
तिष्ठतायेची 
हुस्क्याची 
पल्तडची 
कुवाड्याची ... 


निसण / २७ 


आनी एक वाट : 
मेकळी 
सताड उक्ती 
फकत वचपाची 
परतुपाची बिल्कूल न्हय ... 


निसण / २८ 


म्हजें वय वाडलां 


म्हजे वय वाडलां 


खूबूच वाडला 


हांव जाण्टो जालां 


खूबूच जाण्टो जालां 


खऱ्यानीच म्हाका आतां ही वस्ती सोडपाक जाय 


पयस पयस वचपाक जाय 
शांत , नितळ आनी शितळ जाग्यार 


ध्यान करपाक जाय 


साधना करपाक जाय 


तप करपाक जाय 
लख्ख गिन्यान मेळोवपाक जाय 
म्हजी कूड चूड करपाक जाय 
भोवतणचो बिण्ण काळोख 
नानपैत करपाक जाय 
म्हाका म्हजी भोवतण 
नव्यान पळोवंक जाय 
म्हाका म्हजे वस्तीत 
पथून एक फावट येवंक जाय .... 


पळयात , म्हजे वस्तीत ज्योतिर्लोक आयला ! 


निसण / २ ९ 


चित्ता तें उरफाटें जाता 


चित्ता तें उरफाटें जाता 
बरें , खंय जोखतलों म्हणल्यार 
उस्तुवचें पड्टले 
उस्तीलें जाल्यार 
घुस्पतलों 
मुंगरतलों 
खोल खोल वतलों 
मागीर घुस्मट्टलों 
आनी नाच्च जातलों .... 


नाच्च जावपाक अशेंय करूंक येता ... 


निसण / 30 


भुंयकांप 


आयज दिसाळ्यांत 
सगळ्योच खबरो बर्यो 
नाल्यार सदचेभशेन 
खून - मारामार्यो 
दंगल - जाळपोळ 


बलात्कार 


- 


भ्रष्टाचार 


लुटमार - अफरातफर 
धमकी - घातपात अपघात 
किडनेपिंग - मॅचफिक्सींग 
असल्यो खबरो ना 
खऱ्यानीच आयचो दीस बरो वतलो 
घडये ही बऱ्या राज्याची नांदी जावये 
म्हजें सेवाभावी मन खोशी जालें 
आयज देवाक फुलांनी सजोवप 
पांच वाती दिवो लावप 
घरांत किदेंय गोडधोड करप 
एका सणावरींच आयचो दीस हो ... 


- आनी दुसऱ्या दिसा दिसाळे 
भंयकांपान नटले 
एका उध्वस्त राज्यान शिरंगारलें 
वादळा पयलींची शांतता ही अशीच आसता ! 


निसण / १ 


राकेस 


हे परिस्थितीन 
म्हजी पुराय वाट लायली 
सामकी साडेसाती कशी 
म्हज्या फाटल्यान हात धुवन लागल्या 
फुडें घातिल्ले पावल 
फाटीं ओडल्याबगर रावना ही चांडाळीण 
उदरगतीच्यो सगळ्यो वाटो 
बंद करून उडयल्या हे अवदसेन 
खिणा कणकणी पाळत दवरल्या हे पिडेन म्हजेर 
मेकळीक अशी दवरूंकच ना म्हाका जगपाक 
बंदखणीत उडयला म्हाका हे खपनखायरेन ... 
मळबांत उडून वतलों म्हणल्यार पाखां ना म्हाका 
पाताळांत पळ काटलों म्हणल्यार 
थंयची वाट खबर ना म्हाका 
सगळे उपायूच शेणल्या सामके .... 


हां , निमाणो एकूच उपाय आसा 
हांवें राकेस जावन 
परिस्थितीकूच गिळून उडोवप 
नावूय म्हणल्यार 
राकेस ही एक परिस्थितीचीच देणगी आसता न्हय ? 


निसण / 37 


बुन्याद 


घराक माल्ली बुन्याद 
ताचो जालो फोण 
तातूंत न्हिदतलो कोण ? 
ताका रङ्टलो कोण ? 


देवळाक माल्ली बुन्याद 
ताची जाली बांय 
तातूंत बुड्टलो कोण ? 
आनी हुपतलो कोण ? 


मड्याक माल्लो फोण 
ताची जाली खाण 
ताका भोगतलो कोण ? 
आतां मरतलो कोण ? 


निसण / 33 


ताका खूबूच बरें दिसला 


यो 
, 


राव उबो 


सरळ 


वाकडो न्हय .... 


पळय 


सामको समोर 


वळख ताका 


अनवळखी जावं नाका ... 


फाटी पळय 
फाटीं सरूं नाका 


वयर पळय 


वयर वचूं नाका 


सखल पळय 


सखल देवू नाका 


दाव्यान पळय ... उजव्यान पळय 


कडेक सरूं नाका ... 


निसण / 3४ 


आतां बस 


जमता तसो 
दोळे धाप थोडो वेळ 
सामकेच न्हय 
उपरांत लांब श्वास घे 
आनी सोड 
ही क्रिया एके लयीत कर ... कांय वेळ 
एक मात मतींत दवर 
श्वास सासणाचो सोडूं नाका ... 


मागीर रिलेक्स जा जाय तसो 
हांस मनमेकळो 
आनी पळय कशें दिसता तें ! 


ताका खूबूच बरें दिसला 
आनी तो हे सगळ्यांक सांगत सुटला 
मेळत तसो ... 


निसण / 3५ 


3 


हालीं तेंपार 


तुर्वे खणले 
रोयलें 
घामान शिपले 
किल्लतलें मरे ? 
बरे किल्लूच ना 
तूं निर्शतलो ! 
समजूं येता ... 


पूण किल्लले 


आनी भलतेच लागलें जाल्यार ! 


तुका घुवळ येतली 


हालीं तेपार अशें जावपाचे चान्सेस चड ... 


निसण / 3६ 


अॅबोर्शन 


आनी पथून काळोख गर्भार जालो 
कितलो गुरवाचार हे खबर ना 
सदचेंच जाला हे 
प्रत्येक बाळटेरा उपरांत 
एक नवो गुरवाचार 
मागीर हिशेब कसलो 
कपलाचो दवरतलों ? 


आतां कांय तेपान 
बाळंतपणाच्यो वेणो सुरू जातल्यो 
सहनशिलतेचो अंत पळयत 
सवयेंप्रमाण एक बिण्ण काळोख जल्मतलो 
आनी पथून काळोख गर्भार जातलो ... 
इदाद सपत आयली 
तरीय हे चक्र चालूच आसा 


ना , हे खेप 


हांव काळखाक जल्मूंक दिवंचो ना 
हांव अॅबोर्शन करतलों 
पूण 

हे खेप उजवाड जल्मलो जाल्यार ? 


निसण / 30 


बिराड 


फाल्यां हांव म्हजे बिराड बदलतलों 
म्हनें नवें बिराड हाचेपरसूय ल्हान आसा 
तेन्ना मात्शी तडजोड करपाक जाय 
त्या भायर नव्या घरमालकान 
वण्टीर एक्कूय खिळो मारपाक जायना 
म्हूण पयलींच स्पश्ट केला 
देखून तुमकां एका कोनशाक वण्टीक तेंकून 
रावचे पटलें 
फुलां मेळ्ळीं जाल्यार घालतलों 
म्हजे काय पोरसूं ना 
दुसऱ्याल्या पोरसार म्हजो अधिकार ना 
ताणी फुलां काड म्हूण सांगल्यार बरेच जालें 
हां , तुमकां हांव सदांच पुसतलों 
गंध - पिंजर लायतलों 
दिवो पेटयतलों 
उजवात आसल्यार जळयतलों 
हाचे परस चड म्हज्यान जायना 
म्हजी परिस्थिती तुमी बेस बरी जाणा .... 


निसण / 3८ 


हांवें तुमकां जायते फावट समजायल्लें 
की तुमी तुमचें अशें हक्काचे घर बांदात म्हूण 
पूण तुमी खंय मनार घेतला ? 
हांव जसो बिराड बदलतां 
तशे तुमीय तुमचें बिराड बदलतात ... म्हज्या बराबर 
बिराड मेळटा तोवर सगळे बरें आसा 
आनी बिराड मेळ्ळं ना जाल्यार .... ? 


आतां ते सगळे तांच्या हक्काचे देवाकुडींत रावतात 
आनी म्हजो आत्माराम तांचे वांगडा ओर्राद ! 


निसण / ३ ९ 


नाशिल्ल्यागेर वचपाक बरे दिसता 


नाशिल्ल्यागेर वचपाक बरे दिसता 
थंय सगळं आपलेंशे दिसता 
अनवळखी अशें कांयच दिसना 
त्योच वण्टी 
तीच भूय 


तीच चूल 


तोच बुडकुलो 
तेंच हाथरूण 
सगळे सगळेच तेच तें 
इतकेंच किद्याक ? 
देवाकूड आनी देवूय तोच ... 


थंयचो उजवाड आनी काळोख 
सामकोच वळखीचो 
थंयचे हांसप मनासावन 
आनी दुकां काळजासावन 
बेगडी अशें कांयच ना 
थंयचो येवकार 
आंगभर चंवर हाडटा 
धादोस धेकर दिता ... 


निसण / ४० 


नाशिल्ल्यागेर वतगीर 
म्हाका खूब बरे दिसता 
सगळेच आपलेंशे दिसता 
हांवूच थंय आसांसो दिसता ... 


निसण / ४१ 


दुकांचे महात्म्य 


तूं तें बोडकें झाड शिंप 
उदक ना जाल्यार बांय खण 
बांय खणूनय उदक मेळना जाल्यार 
तूं तुज्या दुकांनीं तें शिंप 
दुकां येना जाल्यार तूं एक काम कर 
त्या झाडामुळा बस 


दोळे धाप 


आनी तुज्यो सगळ्यो आदल्यो वायट यादी 


आठयत चल 


दुकां आपशींच तुज्या दोळ्यांतल्यान देवपाक लागतली 
तें दुकानी तूं तें झाड शिंप 
झाड रोखडेंच पाचवेंचार जातले 
चंवरतलें ... फुलतलें ... फळतलें 
तुज्या दुकांचो परमळ 
धाय दिकेन फांकतलो 
तुका तुज्या दुकांचे महात्म्य आपशींच कळटलें ... 


निसण / ४२ 


काळोख 


कियाक हो काळोख 
दात विचकायत 
म्हजे भितोडेक घुटमळटा 
किदें येवजिला ताणें ? 
ताका आनीक उद्योग ना ? 


हालीं तर 
दिसपट्टो फांतोडेर म्हज्या सपनांत येता 
अशें म्हणटात 
फांतोडेवेलीं सपनां खरी जातात म्हूण ! 
न्हीद लेगीत उडयल्या मेल्ल्यान हाली ... 


काय बरें घर म्हजें 
उजवाडान भरिल्लें आसा 
सगळे कशें लख्ख दिसता ... 


ना , किदें तरी उपाय करूंक जाय 
ह्या काळखाक धांवडावपाक 
पयलीं हांव लामणदिव्याची वात मोठी करतां 
उपरांत थळाव्या राखणदाराक 
पांच वातींचो तुपादिवो लायतां 
इतल्यान काळोख पळ्ळो जाल्यार बरें 
नाल्यार 
हांव स्वत : च म्हज्या घरभर काळोख करतां 
काळखान काळखाचो काटो काड्टां ... 


निसण / 83 


काळोखदेव 


हांव काळखाची पुजा करतां 
काळखाकूड म्हजो देव्हारो 
आनी काळोख म्हजो देव ! ... 
म्हज्या काळोखदेवाच्या पुजेचे सगळे साहित्य काळेंच 
वात काळी ... तेल काळे 
निरांजन - आरत - उजवात काळी 
गंध - पिंजर - फुलां काळी 
सगळेसगळेच काळे 
हांवें तें रंगयला ... 


म्हज्या काळोखदेवाची पुजा 
काळखांत बेस्स बरी चलता 
तो आनी हांव एकमेकाक लख्ख दिसता ... 
पूण जेन्ना हांव आरत पेटयतां 
तेन्ना उजवाडाचो म्हाका प्रसाद दिवन 
तो खंयचेकडे नाच्च जाता 
तो म्हाका प्रसन्न जाता .... 


LA 


निसण / ४४ 


काळखाचें अती जालें 


काळखाचें अती जालें 
तशें हांवें खोटलोभर काजुले हाडले 
आनी म्हज्या घरभर शिंपडले 
तरी लेगीत उजवाडाची आपालिपा 


चालूच उरली 


निमणो यत्न म्हूण 


हांवें म्हज्यांतल्या म्हाका जागयलो .... समजायलो 
आनी किदें अजाप ! 
तो रसरसून पेटलो 
म्हज्या घरभर उजवाड फांकलो 


आतां हांव दिसल्यारूच काळोख पळ काड्टा ... 


निसण / ४५ 


नदर 


नदर म्हजी 
मोरपांखावरी 
भोंवता तुज्या आंगभर 
आनी भर पावसांत 
पेटून उजो 
जाता तूं 
सैरभैर ... 


निसण / ४६ 


पंचारत 


-१ 


गजाल म्हजी 
गझल जाली 
तुर्वे गायली .... 


-२ 
जाय तशें तं किरय 
जाय तशें तूं मिरय 


मागीर हड्डें बडय ... 


-३ 
जीण म्हजी 
रीण जाली 
जीण म्हजी 
मीण जाली ... 


-४ 
माथ्यार वजे 
कोणाचें ? 
तुजें 
काय म्हजें ? 


निसण / ४७ 


-५ 
तुजी व्हडवीक 
म्हजी सोयरीक 


मेळ जमना 
पुनवेची रात 
दिवलेची वात 


समा जायना ... 


निसण / ४८ 


एक जीण 


एक दर्या 


ना आल्तड 


ना पल्तड 


एक तारूं 


ना व्हलो 
ना शीड ... 


एक तारयो 


ना हात 
ना पांय ... 


एक जीण 
ना किर्ण 


ना मर्ण ... 


निसण / ४ ९ 


हे म्हजें खरें मूं ? 


जात - पात 


धर्म बी 
कांय कांय एक नासता 
आसता तो फकत 
मनीस 
आनी 
देव 
आनी तांचेमदी आसता अस्तित्वाचो खेळ ... 
हे म्हजें खरें मूं ? 


हे पळयात 
खोटें - बिटें 
कांय - एक नासता 
आसता तें फकत खरें ! 
हे म्हजें खरें मूं ? 


हय म्हणात 


फकत हय ! 


निसण / ५० 


I 


CATIS 


विसर्जन 


म्हज्या देवाकुडीतल्या 
सगळ्या देवांक पाटल्यांत घातले 
आनी सरळ व्हाळार गेलों 
थंय तीन फावट मोरया म्हणत 
पाटल्यासकट तांचे विसर्जन केलें 
थोडो वेळ हांवूय बुचकळ्ळों 
उपरांत घरा आयलों 
देवाकुडींत तीन मिनटां ध्यान केले 
आनी हांवूच त्या रिकाम्या जाग्यार बसलों 
देवांक कापाझदाद आसल्यार 
म्हज्या देवाकुडीत ताणी परत येवन दाखोवचें 
हांव मुदार जालां 
आतां तांकांय मुदार जावंदी ... 


निसण / ५३ 


हे म्हज्या समस्त देव देवतानो 


हे म्हज्या 


समस्त देवदेवतानो 
तुमी मात्तूय भिवं नाकात 
हांव आसां ! 
फकत तुमी 
तुमची सगळी अस्त्रां - शस्त्रां 
आनी एक दिव्य रथ 
म्हाका दियात 
हांव एकलोंच 
अख्ख्या ब्रम्हांडभर भ्रमण करतां 
वाटेर जर कोणी म्हाका आडवो आयलो 
जाल्यार ताका थंयच आडवो करतां 
तुमी बिनधास्त रावात 
जाय जाल्यार सुशेग घेयात सासणाचो 
फकत तुमी म्हाका सशक्त देव करात 
इतलेंच ! 


निसण / ५४ 


देवाकूड 


आयजूच हांवें आमची देवाकूड झाडल्या 
निवळ निवळ केल्या 
बऱ्यापैकी रंगूय मारला 
चकाचक केल्या .... 
पेड्ड्यार जाल्ले सगळे देव 
कडेक काडून दवरल्या 
तांकां उदकांत सोडूंक जाय 
फकत शंभर टक्के 
सुखरूप , नितळ आनी बरो असो एकूच देव 
हांवें देवाकुडींत दवरला .... 


आमगेल्या जाण्टेल्यांचे म्हूण नाका जाल्लें 
देवाकुडींत सुमारा भायर देव 
अपुरबायेन पूजा करतलों म्हटल्यार 
अजिबात चान्स ना 
कितले देवांक म्हूण पुसपाचे ? 
गंध - पिंजर लावपाची ? 
फुलां घालपाची ? 
तरी बरें 
उजवात - ज्योत मात एकूच लावपाची 
नाजाल्यार दर एका देवाक 
एक उजवात एक ज्योत लावपाचो 
जर जाण्टेल्यांनी फतवो काडिल्लो 
जाल्यार मात पंचायत जातली आशिल्ली 


निसण / ५५ 


आमची देवाकूड म्हटल्यार 
देव देवतांचें एक सम्मेलन 
बहुतेक सगळ्याच देव देवतांची 
आवर्जुन उपस्थिती ... 


आमच्या जाण्टेल्यांचे एक बरें आसलें 
खंयचेय जात्रेक गेले म्हणटगीर 
निदान एकातरी देवाक हाडलोच घरा 
आनी जर खंय तीर्थाक गेले जाल्यार 
कितले देव घरा हाडत 
हाचो नेम नाशिल्लो ... 


जाण्टेल्यांचे हांवें आतां सगळेच मुदार केलां 
देवाकुडींत फकत एकूच देव दवरला 
आतां अपुरबायेन पूजा करपाक मेळटली 
कांय खीणभर देव आनी हांव 


पुराय एकरूप जातले 


पोन्ने सगळे पोंदा वचून 
एके नवे परंपरेक सुरवात जातली 
आमच्या देवाकुडीत पोन्नो देव 
फाल्यां नव्यान उदेतलो 
आमची देवाकूड फाल्यां एकाच देवान 
भरभरून भरतली ... उजळटली 


निसण / ५६ 


हे म्हज्या जाण्टेल्यांनो 
हांवें किदें केला 
तें म्हाका बेस बरें खबर आसा 
तुमी ताची खंत करूं नाकात 
म्हाका माफ करात 
म्हजी देवाकूड पळोवंक 
तुमी फाल्यां मुजरत येयात ... 


निसण / ५७ 


प्रिस्क्रिप्शन 


ताणें ताका 
आडवो उदारो करून 
बेस्स बरो तपासलो 
आनी दुयेसाचे वेवस्थितपणान निदान करून 
ताका कांय वखदां फर्मायलीं 
ती अशी : 
कुळदेवाक रंगपूजा 
ग्रामदेवाक मुकटो आनी उपरणे 
इश्टदेवाक अभिषेक 
देवतेक कापडान ओटी 
गणपतीक मोदक 
मारुतीक तेल 
थळच्या राखणदाराक 
रोट , कांबळ आनी घुडी 
नाल्ल , फुलां , फळां , कापूर , उजवाती 
सगळ्यांक कॉमन .... 


ही सगळी वखदां वेवस्थीत घेतल्यार 


पारपाक जायच ... 


निसण / ५८ 


लिफ्ट 


अगा सायबा , 
म्हाका लिफ्ट दी गा 
म्हजेकडे ना गाडी 
ना घोडो 
आनी वांगडूय बी ... 
हांव हांगा 
एकलों एकसुरो 
तातूंत आनी हो वाठार निर्जन 
भोवतण भयाण ! 
भिरांत दिसता 
म्हाका हांगासून उखल 
आनी थंय व्हरून दवर 
म्हाका जियेवंक जाय .... 


निसण / ५ ९ 


आत्मज्योत 


म्हज्या कणाकणार 
किल्लू दी उतर 
उतरांत शिरंगारूं 
शब्दचंवर 
शब्दचंवरांत चितारूं 
स्वरचित्तर 
स्वरचित्तरांत परगढूं 
साक्षात ईश्वर ... 


म्हज्या रंध्रारंध्रार 
फुलू फुलवात 
फुलवातींत उजळू 
आत्मज्योत 
आत्मज्योतींत तेवू 


निवांत वात 


वातींत सरूं 
शांत शांत जीणेरात .... 


निसण / ६० 


म्हाकाय देव जायन दिसता 


म्हाकाय देव जायन दिसता 
म्हाकाय देवळान रावन दिसता 
मागीर म्हजो थाट माट 
सगळोच आगळो वेगळो .... 
दिय्यार 
अभिषेक 
शिरंगार 


पूजा 
आरत्यो 
नैवेद्य 
स्तुति ... 
अदींमदीं 

किर्तन 
गाराणे , आंगवण 
त्याभायर - 
आठवड्याचो उत्सव 
वर्साची नवरात्रां , जात्रा 
आनी खूब्ब किदें ! 


भजन , 


खऱ्यांनीच म्हाका देव जावंकूच जाय 
त्या खातीर म्हाका भक्त जमोवंक जाय .... 


निसण / ६१ 


देवा , तूं देंव सकयल 


देवा , 
तूं देंव सकयल 
वयरूच रावं नाका 
स्थित्यंतर कर 
स्थलांतर कर 
धतरचे भोंवडेर यो 
रूच बदल ... नदर बदल 
हांगच्या कुयण्यांतले आंबट - तिखट चाख 
चुलीतले भाजिल्ले खा 
झरीचें नितळ - शितळ उदक पी 
हांगच्या कणाकणाचो 
खिणाखिणाक आस्वाद घे 
हांगचो दरएक देखाव सत आसा 
ताका बारीकसाणेन नियाळ 
तातुंतली वेदना वेंगाय 
तुका धर्तरेची भास कळटली 
तुका तुजो फुडार कळटलो 
आनी आपशींच तूं हांगाच रावतलो ... 


देवा , 
तूं देवूच सकयल ... 


निसण / ६२ 


सांग सायबा बेगीन सांग 


तुका हांव 


शेक हॅण्ड करूं ? 
नमस्कार करूं ? 
काय दाखोवं 


एकाद्रो चमत्कार ... 


काय 


भजन करूं ? 
किर्तन करूं ? 
पुराण सांगू ? 
प्रवचन दिवं ? 


एकाद्री कव्वाली म्हणूं ? 


काय 


पूजा करूं ? 


आरत्यो ओवाळू ? 


प्रसाद 


महाप्रसाद दाखोवं ... 
सांग , बेगीन सांग 


तूं जिवो उरपाक 
हांव किदें करूं ? 
काय तूं सोपलो म्हूण 
पावों तुका ? 
सांग सायबा बेगीन सांग 
हांव सोपचे पयलीं सांग ! 


निसण / ६३ 


तूं म्हजी चूल पेटय 


देवा , 


तूं म्हजी चूल पेटय 
हांव ताचेर म्हज्या कुडीचो बुडकुलो दवरतां 
तातूंत आमच्या सगळ्यांची दुकां ओततां 
ती बरीं सळसळ्ळी म्हणटगीर 
तातूंत आमची भूक घालतां 
भूक बरी शिजतगीर 
तूं तुका जाय तांका पोटभर वाड 
घडये इतल्यानूच भुकेचो नायनाट जायत 


देव हाली भुकेचेर रिसर्च करपाक लागला ... 


निसण / ६४ 


तुजी सासाय पालवली 


तूं काळखांत ... 
हांवें म्हजीं दोळ्यांची निरांजनां पेटयलीं 
हातांच्यो दिवट्यो पेटयल्यो 
काळजाचें होमखण केलें 
शिरंतरांच्यो फुलवाती जळयल्यो 
हाडांचे इंगळे रसरसयले 
अख्खी कुडूच चूड केली .. 
तूं लख्ख दिसलो 
हांव मात काळखांत नाच्च जालों ... 
तुजी सासाय पालवली ! 


निसण / ६५ 


जल्म 


तूं 


एक काळो कुळकुळीत 
गुळगुळीतसो फातोर घे 
आनी तुज्या काळजार दवर ... 
कांय वेळ ध्यान कर 
समस्त सद्गुणांचे स्मरण कर 
वेंचीक हत्यारांचे पूजन कर 
कुडीतल्या 
त्रिदोषांक मूठमाती दी 
आत्मारामाक मेकळो कर 
उपरांत 
एक दीर्घ स्वास घेवन 
फातरार लयबध्द घाव घालीत राव 
हे करतना तूं निद्रीस्त आसा अशें समज 
मदींच जागो मात जावं नाका ... 


- 


आनी जेन्ना तूं जागो जातलो 
तेन्ना तुज्या सामकारा आसतलो 
खुद्द निराकार , 
साकार स्वरुपांत ! 


देव असोय जल्म घेता ... 


निसण / ६६ 


तूं 

तूं 


धतरे परसूय जड 
उदका परसूय पवित्र 
वाऱ्या परसूय चपळ 
उज्या परसूय रुद्र 
मळबा परसूय अनंत 
आनी अशें खूबशें किदें ... 
पूण म्हज्या मतान 
तूं फकत 
आनी फकत 
निराकार 
निर्गुण 
आनी ज्योतीर्मय ! 
बस्स इतलेंच ... 


निसण / ६७ 


मागणे 


तुका 
न्हाणयलो 
पुसलो 
न्हेसयलो 
शिरंगारलो 
पुजलो 
जेवयलो 
पूण तुजेकडे काय एक मागले ना ... 


आतां सामको थकलां हांव 
आयज तुजेकडे मागतां 
म्हाका सुशेग जाय ... मेळना तो ! 
उपकार करून म्हाका मांडयेर घे 
आनी थापटीय मात्सो 
न्हिदूं दी म्हाका सासणाचो 
प्लीझ् ! 


निसण / ६८ 


मागीर सगळोच आनंदी आनंद 


यो , 
बस असो म्हज्या फुड्यांत 
म्हज्याच वांगडा उठ 
भोंव 
खेळ 


न्हा - धू 


खा - पी 


गजाली सांग 


भासाभास कर 


विचार मांड 
आनी तुज्यान जमता तितलेय कर म्हज्याच वांगडा ... 
म्हाका तुजी संवय जावंदी 
म्हाका तुजी संवय लागू दी 
मागीर सगळोच आनंदी आनंद ! 


निसण / ६ ९ 


आनी तूं लख्ख दिसलो 


मेणवातीच्या उजवाडान 
तुका पळोवपाचो यत्न केलो 
पूण तूं दिसलो ना 
दोळे पेटयले 
तूं दिसलो ना 
दोळ्यांतल्यान घसघशीत दुकां व्हावयलीं 
तरी तूं दिसलो ना ... 
उपरांत काळजांत रडलों 
तसो आत्मो पेटलो 
आनी तूं लख्ख दिसलो ... 


आतां दिय्यार हांव अशेंच करतां ... 


निसण / ७० 


is 


ich 


तो 


तो 
चोंयवशीन बेणिल्लो 
तो कणान कण खिणेल्लो 


तो 


निशब्द कथा 


तो 


चिरंतन व्यथा ... 


तो 


उजवाडाचो पूत 


तो 


काळखाचो दूत .. 


तो 
अर्धसत्य 
तो 
सूर्यसत्य ... 


निसण / 93 


पात्रांव आनी हांव 


पात्रांव , 
म्हजी रांदचीकूड कोसळ्ळ्या 
पाखेंय सामकेंच देंवला सकयल 
मात्शे पळय मूं 
आरे ! तूं कित्याक भिला ? 
तूं म्हजो मनीस मरे 
तुजी वणत ती म्हजी वणत 
तूं म्हजी बँक मरे 
तुजी अख्खी रांदचीकुडूच बांदुया 
जाय जाल्यार 
फाटल्यान आनी फुडल्यान वाडवया 
फकत जमीन मात तुजी आसची पडटली 
नाजाल्यार विकती घेवया रे 
भिवं नाका तूं 
पूण आतां मात्सो वच ... 


पात्रांव , 


तुज्या उतरांनी 


आतां हांवूच कोसळ्ळां 
तूं म्हाकाच पळय ! 


निसण / ७४ 


आवय 


आवयचे कुशी परस 
तुजें ब्रम्हांड किदें वेगळे आसा व्हय ? 
तुज्या तेजा परस 
आवयच्या मुखामळावेलो 
धादोसकायेचो हांसो 
चड तेजाळ न्हय ? 
तुजो परमभक्त जावचे परस 
आवयचो सुपूत जावप चड भाग्याचे न्हय ? 
आवय , वात्सल्य 
तुजे कृपे परस चड जड न्हय ? 
तुका अभिषेक घालून 


तीर्थ म्हण 


पिवचे परस 


आवयच्या पायांक हात लावन 
आपल्या कपलाक लावप चड पुण्याचे ... 
तुज्या पायार फुलां घालचे परस 
आवयचे पाय दामिल्ले तुका भौ मानवतले 
तुवेंनूच सांगलां न्हय रे धनया 
आवयच्या पायांकडे सर्ग आसता म्हूण ... 


किदें जावं , 
आवय ही फकत आवय आसता 
ती तुजी रचणाय आसुनूय 
तुजे परसूय म्हान .... 


निसण / ७५ 


बाबा 


जिणेची उबगण आयली 
तसो म्हात्म्याक वचून मेळ्ळों 
आनी ताका हाचेर उपाय विचारलो 
ताणें म्हाका तप करपाक सांगले 
देखून तपाक बसलों 


पूण खूब तेप जालो 


देव काय भेटलो ना ... 
उपरांत उठलों 
आनी सरळ गांवांत आयलों 
इतले मजगतीं 
म्हजे रुपरंग 
आचार विचार मुदार जाल्ले 
गांवच्या लोकांनी म्हाका बाबा केलो 
हांवूय वणी रावलों 
म्हजीं उतरां तांचे खातीर वखद जालें 
वखद बऱ्या पैकी पारपाक लागले 
म्हाका बरे दिसले 
म्हजी नामना फांकली 
उपरांत म्हज्या भक्तानी मठ बांदलो 
हांव मठाधिश जालों 
म्हजे जीणेक नवें वळण मेळ्ळे 
ह्या नव्या वळणार म्हाका देव मेळ्ळो ... 


देव असोय मेळटा ... 


निसण / ७६ 


भार 


म्हजेर भार येता 
भारार हांव सगळे सांगतां 
उपाय लेगीत सांगतां .... 


भार येवपाचो जागो 
म्हज्याच जाग्यार हांवें बांदिल्लें पेड 
भार येवपाचो वेळ 
सकाळी आठ ते सांजची स 
मदीं बारा ते दोन भाराक सुशेग 
भार येवपाचे दीस 
म्हयन्याचे सगळे 
फकत एकादस सोडून 
खर खेटां उमाशेक 
पयलो येवपी पयलीं 
फावोर ना ! 


चत्राय : 
पयशे ताटांत घालचे न्हय 
फंडपेटयेंत घालचे 
एक व्हड मंटप बांदपाचो आसा .... 


म्हजेर भार येता 
न्हय , हांवें एक दुकान थाटलां ... 


निसण / ७७ 


वाठारी 


रस्त्यामदी आशिल्लें हे झाड 
वाठाऱ्याचे 
थळचो राखणदार तो 
उल्याक पावपी 
उल्याक धांवपी 
आयतार - बुधवाराक ताका रोंट 
ताची सासाय खूब्ब व्हड ! 
ताच्या झाडाचे पान लेगीत तोडपाक जायना 
ख्यास्त भोगता ... 
ग्रामदेवतेन प्रसादार 
थंय पेड बांदपाक सांगला 
तेचपरी नेमान वात लावपाक सांगल्या ... 
पयरूच भारान धा जाणांक उजरोवन काडल्यात 
माघाच्या पयल्या बुधवाराक 
वाठाऱ्याची जात्रा मनोवपाक सांगल्या ... 


आयजूच काय बुदवंतांनी 
हे झाड माल्ला 
सुमार पांचशे वर्त्यांची आडखळ काडली 
अशें तांचे मत 

आनी जाण्टेले बाबडे 
वाठायक सोदपाक लागल्यात ... 
मेळत काय तो तांका ? 
घडये प्रगटूय जायत ! 


निसण / ७८ 


C 


Start 
Sridha 


73 


C 


कोयर 


हांव एक कोयर 
म्हाका ना सारखें घर 


ना जागो 
ना नामो 


म्हाका कसोय काड 


कसोय झाड 


खंयूय उडय 

माड्डय 
आपटीय 

भिरकाय 
किदेंय किदेंय कर 
म्हजेर परिणाम शून्य 
हांव एक कुसकुटा समान 
वालोर नाशिल्ल्या मनशावरी ! 


खऱ्यानीच , हीच म्हजी खरी वळख ... 


निसण / ८१ 


निसण 


एक 
निसण 


वयर चडपाक 


सकलूय 


दे 


व 


पा 


क ... 


आनी एक 


निसण 
न्हिदपाकूच 


उ 


fo 


पा 


क 


बिल्कूल न्हय ... 


निसण / ८२ 


एका हुसक्यान 


एका हुसक्यान 


ताणें म्हाका 


दा 


व्या 


क 


बांदला .... 


एका धसक्यान 


हांवें ताका 


गो 


ळा 


क 


लायला ... 


निसण / ८3 


> 


तुवें 


तुवें 


म्हाका 


धुवंक 


ना 


तुवें 
म्हाका 

उमळ्ळो ... 
तुवें 
म्हाका 

पुसूंक 


ना 


तुवें 


म्हाका 


सुकयलो ... 


निसण / ८४ 


ताची दळिद्रकाय पळोवन 


ताची दळिद्रकाय पळोवन 
म्हजें 
काळीज 

कळवळ्ळे ... 
आनी तेन्नाच 
तूं म्हज्यांत आसा म्हूण म्हाका 
बेस्स 
बरें 

कळ्ळे .... 


निसण / ८५ 


खात्री करतां इतलेंच 


तूं आसा म्हूण 


हांव केन्नाच जाणां 


फकत 


परत 


परत 


सासपून 


खात्री करतां इ 


for 
CM 


च .... 


निसण / ८६ 


सुखदुख्ख 


सुख 
ल्हव 
जालें 
पां 


खे 


लें ... 


दुख्ख 


जड 


जालें 


झ 


ड 


लें ... 


एक 


उ 


ड 


लें ... 


एक 
कि 


ल्ल 


लें ... 


निसण / ८७ 


परतावो 


तुजे 
पांयांकडले 
म्हजे ... 

म्हजें 
सगळे 
तुजें ... 


तूं 


म्हजो 
दिश्टावो ... 

हांव 
तुजो 
परतावो ... 


तूं 


हांव ! 
हांव 

तूं ! 


निसण / ८८ 


Red 


Start 13 


Shrich 


आत्म्याचो लामणदिवो 


कोण तूं ? खंयचो तूं ? खंयचे दिकेक वतलो ? 
अख्खो रस्तोच घुस्पला , तुवूय बी घुस्पतलो ... 


रस्त्याक हांगा नांव ना , रस्त्याक हांगा नामो ना 
रस्तेच हे मायाजळी , तूं पुराय फसतलो ... 


भुयाराचो गांव हांगा , भोवराचो थाव हांगा 
गांव कसो गावतलो ? थाव कसो सोदतलो ? ... 


भिरांकूळ मळ हांगा , इंगळ्यांचो खेळ हांगा 
मुकाट्यान एकोडोच खेळ कसो खेळटलो ? ... 


देवायचो देव हांगा पयस पयस गेला खंय ! 
आत्म्याचो लामणदिवो कोणा म्हूण लायतलो ? ... 


निसण / ९ १ 


3 


बरेच दीस जाले 


बरेच दीस जाले , चीट तुजी येवंक ना 
बरेच दीस जाले , भेट तुजी जावंक ना ... 


खंयसर आसा तूं ? नामो तुजो खबर ना ! 
आसा थंय आसूंदी , म्हजे तुका पडूक ना .... 


घडये गांव तुजो मोरपिसो आसतलो ! 
म्हजो गांव केन्नाच रंगखेळ खेळूक ना ... 


सदांच चित्तां हांव , गांव तुजो सोदपाचो 
सपनांत लेगीत गांव तुजो दिसूक ना ... 


तुजें तूंच गेलां आनी ध्यास म्हाका किद्याक ? 
तुज्या 

मोन्या प्रस्नाची जाप म्हाका मेळूक ना .... 


निसण / ९ २ 


कितले आमी चलताले 


कितले आमी चलताले , आनी आतां उल्ल्या कितले 
हिशेब आमी करचेना , आसा तितले चलतले ... 


कवदे आमचे हातांत आनी धग तांचे काळजांत 
पावलां आमी मारतले , आडखळूय हुपतले ... 


उतरांचे इंगळे जाल्या , सुरांचो हुंवार आयला 
आमी सगळे हुबतले , आमकां जाय ते बुटले ... 


मळबाचो आकांत आतां , शांत शांत जावचो आसा 
आत्मे आमी पेटयतले , आत्मरंग शिंवरतले ... 


खंय मेरेन पावतले ? हें बेस्स बरें आमी जाणा ! 
सगळे जंय पावतले , थंयच आमी जिखतले ... 


निसण / ९ 3 


> 


देव देवचार केन्नाच हांवें सोडून दिल्यात 


खीण सारून जीण जगप परवडना 
रीण काडून सण करप परवडना ... 


हालांत पडून खुशाल म्हूण कसो सांगू ? 
सरणावेलो पेजे निवोळ परवडना ... 


देव देवचार केन्नाच हांवें सोडून दिल्यात 
लामणदिव्यां तेल घालप परवडना ... 


कोण म्हणटा मरण सामकें सवाय जाला ? 
वखद सोड वीख लेगीत परवडना ... 


चेपला पूण सामकोच तुवें चेचूंक ना ! 

! 
चाबल्याबगर सोडप तुका परवडना ... 


निसण / ९ ४ 


बिण्ण काळोख 


बिण्ण काळोख 
किण्ण रात 
पावलां जड 
शेणल्या वाट ... 


भित्रो सांगात 
भेरो वाठार 
कुड्डी नदर 
चाड्डो फुडार ... 


सांग तूं माये 
किदें गे करूं ? 
जीण हांव सारूं 


काय मारूं ? 


निसण / ९ ५ 


तुजी - म्हजी काणी 


तुजो - म्हजो संग 
अनंग अनंग 
अंतरीचो रंग 
काळखांत ... 


दुकांचो हुंवार 
तुजो शिरंगार 
म्हजो अलंकार 
अरिश्टांत ... 


तुजो गर्भवास 


म्हजो वनवास 
सरणाचो दास 
मसणांत ... 


म्हज्या अंतरांत 


अनंत गिमाळे 
विखाचे दुवाळे 
चंवरांत ... 


तुजी - म्हजी काणी 
खेळटा कुटुऱ्यांनी 
जीणे राजा - राणी 
मळबांत ... 


निसण / ९ ६ 


ताणें म्हाका रचला 


ताणें म्हाका रचला 
तुवे म्हाका वेचला ... 


ताणें म्हाका पोसला 
तुवें म्हाका सोंसला ... 


ताणें म्हाका शेकला 
तुवें म्हाका चंचला ... 


ताणें म्हाका मापला 
तुवें म्हाका कापला ... 


ताणें म्हाका राखला 
तुवें म्हाका लासला .... 


निसण / ९ ७ 


पैस पैस आत्माराम 


पैस पैस आत्माराम 
आनी जीण जडभार 
मरणाचो शिरंगार 
आंगभर .... 


अगा म्हज्या सूर्यदेवा 
रावला कियाक वगी 
धावून यो बेगी बेगी 


लासपाक .... 


खर तुजी किर्णां धाड 
कूड ही लासून काड 
आनी देवा मात्सो रड 


फकाणान ... 


गोबोर म्हजो उडूं दी 


जुगार हांव हरूं दी 


नेगार जीण मरूं दी 
सासणाची ... 


निसण / ९ ८ 


तुजो समागम 


अशें कशें बाये 
तुजें म्हाका पिशें 
जावं लोकां हाशें 
जाय तशें ... 


तूंच म्हजो ध्यास 
तूंच म्हजो श्वास 
जिणे म्हज्या वास 
तुजोच गा .... 


तूंच म्हजो धर्म 
तूंच म्हजे कर्म 


आनी परब्रम्ह 


तूंच म्हजे ... 


तूंच म्हजो राम 
तूंच म्हजो श्याम 
तुजो समागम 


निरंतर .... 


निसण / ९९ 


वतां वतां 


लागू तुजे पाय 
म्हजे खोपटेंत 


अशें दिस - रात 
चिंता हांव ... 


जाय तसो यो तूं 
जाय म्हाका पांय 
आनी नाका कांय 
म्हाका तुजें ... 


खंयचो तूं येता 


तूं तर भियेता 


चोरून लिपता 
हांगा थंय .... 


अशो आपालिपा 
खेळू नाका देवा 
लाभू तुजी सेवा 


वतां वतां ... 


निसण / १०० 


lotla 

सण 

कारण 

क 


AN 


N 

श्रीधर 
Shridhar 


